

# సుడిగుండాలు, స్పీకర్ల.

"ప్రయాసపడి భారము మోసికొనుచున్న సమస్త జనులారా, నా యొద్దకు రండి; నేను మీకు విశ్రాంతి కలుగ జేతును." మత్తయి 11:28

మానవ జీవితంలో సుఖ దుఃఖాలు సహజం. సంతోషకరమైన సంఘటనలు వార్తలు అందరమూ ఆనందముగా అనుభవిస్తాము, కాని దుఃఖాలు వచ్చినప్పుడు భరించడం భహుకష్టంగా వుంటుంది. ఏది, ఎందుకు, ఎప్పుడు జరుగుతుందో మనకెవ్వరికీ తెలియదు. ప్రతిదినం ప్రతివారం మనము మోసే బరువులు భాద్యతలు అధికమై సుడిగుండాలవలె మన చుట్టూ తిరుగుతూ మునిగి పోతున్నామనే భయాన్ని కల్గిస్తుంటాయి. కొన్ని సుడిగుండాలను గురించి తలంచుకొందాము.

భారతీయులు మంచిపని చేస్తారని మనము పేరు సంపాదించుకొన్నాము. అది మంచిదే, కాని మన పనులు సుడిగుండాలవలె ఎలా తయారయ్యాయో చూద్దాం. మన ఉద్యోగాలలో ఎంత కష్టపడి పని చేసినా ఆ పనులు తరిగే దారిలేదు. ఎప్పుడూ ఫలానా తేధిలో ఈ ప్రాజెక్టు ముగించాలని అధికారుల డిమాండు ఇది ముగించలేకపోతే ఏమవుతుందో అనే ఆవేదనలో నలుగుతుంటాము. ప్రతిదినం పది గంటలు పనిచేసి ఆఫీసువదలి ఇంటికి వెళ్ళినా ఆ పని వెంటబడి ఇంటికి వస్తుంది. ఈ ఉద్యోగ భాద్యతలు, ప్రాజెక్టులు సరిగా బోజనం చేయనీయవు నిద్రపోనీయవు. భార్యతో, భర్తతో మాట్లాడనీయవు. బిడ్డలతో ఆడుకోనీయవు. ఈ ఒత్తిడి తట్టుకోలేక ఏదో వికృత మృగం తరుముతున్నట్లు, మనలను ప్రేమించే మన కుటుంబాలనుంచి పారిపోతున్నాము.

మరో సుడిగుండం ఏమిటంటే నూతన టెక్నాలజీ. చెవిలో సెల్ ఫోను, ఒడిలో పీసీ, ముఖము ఎదురుగా హై డెఫనిషన్ ప్లాట్ స్క్రీన్ టీవి. వీటికి దాసులమైపోయి జీవితములో ఎవరు? ఏది? ముఖ్యమో మరచిపోయి మనమూ ఒక యంత్రంగా మారిపోవడమో లేక వీటిలో మునిగిపోతూ దుఃఖ భరితమైన జీవితానికి అలవాటు పడటమో జరుగుతుంది.

మనలను సృజించిన దేవునికి మన అగచాట్లు తెలుసు. అందుకే భువినవతరించిన యేసు ప్రభువు ఆశ్రయం ఇస్తానని తన యొద్దకు రమ్మని మనలను ఆహ్వానిస్తున్నాడు.

ఈదినం ఆ పరమ ప్రభువునకు మీ ఆందోళనలు, కష్టాలు చెప్పకొనండి. ఆ యేసు ప్రభువు మీ హృదయాలకు శాంతి సమధానములను అనుగ్రహించి మీ జీవిత సుడిగుండాలనుండి రక్షిస్తాడు.

శ్రీ యేసు క్రీస్తుని దీవెనలు మీపై సదా ఉండునుగాక.